



*Parroċċa Qalb Bla Tebgha*  
*Ta' Marija*  
**BURMARRAD**

Tel: 21573045/ Fax:21578118

[www.parroccaburmarrad.com](http://www.parroccaburmarrad.com)

email:[kappillan@parroccaburmarrad.com](mailto:kappillan@parroccaburmarrad.com)

**LEHEN IL-PARROĊĊA - Ġunju/Lulju 2013 - Nru. 367**

Għeżiež,

**I**lkoll kemm aħna nittamaw f'din il-ħajja li għada jista' jkun aħjar mill-lum. Pero' fil-verita', m'hemmx mument aħjar mill-mument ta' issa biex inkunu kuntenti. Fil-fatt, ħajjitna hi mimlija sfidi. L-aħjar li nagħmlu hu li nammettu dan il-fatt u niddeċiedu li nkunu kuntenti llum. Għalhekk ejjew ngħozzu kull mument f'ħajjitna, għax il-ħin ma jistenna lil ħadd. Ngħixu l-mument bl-aħjar mod possibbli, għax għada ma rajniehx, il-bieraħ għadda u spiċċa, u kull ma għandna hi l-gurnata tal-lum.

Għalhekk, Ġesu' fil-Vangelu ta' San Mattew f'Kapitlu 6 versi 25 sa 34, jittellem biex ma ninkwetawx għal ħajjitna, x'ser nieklu jew x'ser nixorbu, anqas għal ġisimna x'ser nilbsu. Jaqaw il-ħajja mhijiex aqwa mill-ikel u l-ġisem aqwa mill-ilbies? Harsu lejn l-għasafar tas-sema, la jizirgħu u lanqas jaħsdu u lanqas igeddsu fl-Imħażen, u madankollu Missierkom li hu fis-smewwiet jitmagħhom. Ma tiswewx aktar minnhom? U min bl-inkwiet kollu tiegħu ser iseħħlu jtawwal għomru? U għall-ilbies, għalfejn tinkwetaw ruħkom?

Għalhekk toqogħdux tinkwetaw ruħkom fuq l-affarijiet tad-dinja, għax dawn huma kollha ħwejjeġ li fittxuhom il-pagani. Imma Missierkom li hu fis-smewwiet jaf li dan kollu teħtiguh. Mela fittxu l-ewwel is-Saltna u l-Ġustizzja ta' Alla, u dan kollu jingħatakom ukoll.

Mela ma noqogħdux inħabblu rasna għall-għada, għax il-jum ta' għada jħabbel rasu hu għalih innifsu. Biżżejjed hu għall-jum it-taħbit tal-gurnata.

Tkunu mberkin!

P.Joseph Mamo ofm.Conv. - Kappillan

# Hsieb Spiritwali

## *Saċerdot ta' Veru*


**F**il-25 ta' Mejju 2013, għoxrin sena wara mewtu, Don Pino Puglisi gie beatifikat quddiem folla ta' eluf kbar ta' nies. Huwa kien l-ewwel vittma tal-Mafja li kien beatifikat. Twieled Brancaccio, distrett fqir ħafna u fost l-aktar vjolenti f'Palermo, fi Sqallija. Missieru kien skarpan u ommu ħajjata. Daħal is-seminarju ta' sittax il-sena. Laħaq saċerdot fl-1960 u beda l-ministeru tiegħu f'Godrano fi Sqallija, fejn kien hemm jgħixu xi mitt ruħ. Kienu għadhom kif inqatlu ħmistax-il ruh mill-Mafja, u Don Pino rrisponda għal dan billi dar ir-raħal bieb bieb jippriedka l-maħfra għall-għadu. Huwa dejjem serva f'parroċċi perikolużi, u qatt ma ried imur f'postijiet aktar komdi u sikuri. Meta Don Pino rritorna Brancaccio, bħala l-kappillan tal-parroċċa ta' San Gejtanu fl-1990, huwa sar opponent ewlieni kontra l-kriminalita' organizzata li għerriet lir-regjun ta' Sqallija. Fl-omeliji tal-Ħadd filgħodu kien jitkellem ċar kontra l-vjolenza tal-Mafja, u għall-quddies tiegħu kienu jattendu bi ngarhom l-Isqallin li ħassew li fl-aħħar kien hemm xi ħadd li qiegħed jiddefendihom. Il-parroċċa tiegħu saret ċentru ta' rezistenza u ħadem qatigħ biex joħloq kultura kontra l-Mafja. Heggeg lill-parruċċani biex jieqfu u jiddefendu lil xulxin u jwarrbu l-omerta' – il-vot ta' silenzju. Kien jgħid – **'Jekk kull wieħed jagħmel xi ħaġa, allura nistgħu nagħmlu ħafna.'** Hu nduna li l-faqar, l-għażż u l-injoranza jnibbtu l-kriminalita', u għalhekk heggeg liż-żgħażaġħ biex jibqgħu l-iskola u pprova jorganizzalhom il-ħin liberu. Bena ground tal-futboll fil-parroċċa u daħhal ħafna tfal abbatini, biex jevita li dawn jithalltu mal-Mafja.

Don Puglisi sar legġenda mal-Isqallin. Kien iħobb jgħidilhom: **'Alla jħobbna, imma dejjem permezz ta' xi ħadd ieħor.'** Ma Palermo tara sprejjet fuq il-ħitan l-aktar frażi favorita tiegħu – **'U jekk xi ħadd għamel xi ħaġa?'** Il-kuraġġ ta' Don Pino kien jikkuntrasta man-nuqqas ta' hegga li wrew ċerti Isqfijiet Sqallin li kienu jaċċettaw lil Mafja u qatt ma jlissnu kelma kontriha. Meta l-Kardinal Ruffini qal illi jiddubita jekk il-Mafja teżistix verament, Don Pino ħass illi kellu jitkellem u jieqaf lil xi awtoritajiet tal-Knisja, u b'nofs ċajta qal – **'Nistgħu nikkritikaw lill-Knisja, għax huwa tajjeb li ntejjbuha. Imma hemm bżonn nikkritikawha bħala ommna, mhux bħala l-kunjata!'**

Don Puglisi kien ukoll differenti ħafna mill-kappillani ta' qablu, li kienu jaċċettaw lil Mafja u jaċċettaw somom kbar ta' flus li kienet tagħtihom

għall-parroċċa. Hu qatt m'acceppta flus ġejjin mill-kriminalita', u lanqas ma kien iħalli Mafiosi jieħdu sehem fil-purċissjonijiet. Dan ifakkar lill-Knisja biex tinsa l-privileġġi tad-dinja li jgħaddu malajr u ma tibzax tigġieled għal soċjeta' aktar ġusta. Ta dan kollu, Don Pino ħallas prezz għoli fil-15 ta' Settembru 1993, dak in-nhar li għalaq 56 sena.

Fit-tmeninijiet, l-Arcisqof ta' Palermo Salvatore Pappalardo sar l-ewwel Kardinal li pubblikament ikkundanna lill-Mafja u l-kultura ta' vjolenza tagħha. Fl-istess żmien, numru ta' Isqfijiet Taljani sejħu għall-iskomunika tal-Kapijiet tal-Mafja. Fl-1993, il-Papa Ġwanni Pawlu 11, l-ewwel Papa li ġġieled it-terror tal-Mafja, żar Agrigento wara sensiela ta' qtil li kien hemm, u qal hekk –



***Jiena ngħid lil dawk li huma responsabbli...Ikkonvertu. Għad jasal il-Ġudizzju ta' Alla fuqkom.'*** Bħala tpattija għal dan il-kliem iebes, il-Mafja splodiet żewġ knejjes storiċi f'Ruma. Sena wara f'Catania, Ġwanni Pawlu 11 qal lill-vittmi tal-Mafja: ***'Qumu u ilbsu l-mantar tad-dawl u l-ġustizzja.'***

Fl-2010, l-Isqof Luigi Renzo ta' Calabria talab lill-kappillani biex ma jħallux lill-Mafiosi jieħdu sehem fil-purċissjoni ta' Corpus Christi, Prattika komuni fi Sqallija li l-Knisja kienet taċċetta.

Il-qtil ta' Don Pino ordnawh il-kapijiet aħwa tal-Mafja Filippo u Giuseppe Graviano, imma t-tir sparawh Salvatore Grigoli, li wara ammetta u kkonverta. Hekk kif il-qattela avvicinaw lis-sacerdot, li kien qiegħed jipprova jiftaħ il-bieb tad-dar, Don Pino dar, ħares lejhom, u tbissmilhom, filwaqt li qalilhom –*'Kont qed nistenniekom'*. Sparawlu tir f'għonqu, u ttieħed l-isptar f'coma. Kif il-Papa Ġwanni Pawlu 11 sema' bil-qtil huwa lissen: *'Ninsab doloruż bil-qtil tas-sacerdot Don Puglisi. Ngħolli leħni biex niddeplora li sacerdot iddedikat għax-xandir tal-Vanġelu u għall-għajnuna lill-proxxmu, sacerdot li għex ħajtu jħobb lil Alla u lil ħutu, kien eliminat hekk. Nitlob il-premju etern għal dan il-ministru ta' Kristu u nistieden lil min kien responsabbli biex ibiddel ħajtu u jkkonverti. J'Alla d-demmi innocenti ta' dan is-sacerdot igib il-paċi fl-għażiża Sqallija'.*

F'Ġunju 2012, il-Papa Benedittu XV1 iddikjara lil Don Pino Puglisi martri tal-fidi. Waqt l-Angelus fis-26 ta' Mejju 2013, il-Papa Frangisku qal li l-Beatu Puglisi kien 'saċerdot eżemplari u martri'. Il-Papa Frangisku kkundanna l-gruppi tal-Mafja.

Ħu Don Pino, Gaetano Puglisi, ġie ntervistat wara l-beatifikazzjoni ta' ħuh, u qal hekk: *'Jiena niġi ħu qaddis, imma filwaqt li suppost ninsab ferħan, m'inx fil-paċi, għax għadni ma rnexxielix naħfer lill-qattiel ta' ħija.'*

Nispiċċaw b' xi kliem sabiħ ta' Don Pino –

***Alla jaf jistenna. L-ebda bniedem m'hu l-bogħod minn Alla. Alla jħobb il-liberta', ma jimponix fuqna imħabbtu. Ma jisfurzax il-qalb ta' ħadd minna. Kull qalb għandha ż-żmien tagħha, li lanqas aħna ma jirnexxielna nifħmu. Hu jħabbat u jieqaf mal-bieb. X'ħin il-qalb tkun lesta, jinfetaħ il-bieb.***

***Li tisma' lil ħuk ifisser tmur lil hemm mill-paroli biex tidħol fid-dinja interna tal-ieħor, u tħares lejn il-ħajja kif iħares lejha ħuk, tidħol fil-qalb tal-ieħor.***

**N**ixtiequ ninfurmawkom li l-ġranet tal-katekiżmu fil-Museum, minn **Settembru 2013** se jkunu hekk:

- ◆ It-tfal li se jkunu year 1 ikollhom nhar ta' **Ġimgħa**
- ◆ t-tfal li se jkunu yr. 2, 3, 4 u 5 **it-Tlieta u l-Ġimgħa**.
- ◆ It-tfal li se jkunu yr. 6 nhar ta' **Tnejn u nhar ta' Ħamis**
- ◆ Il-form 1 fiċ-Ċentru nhar ta' **Tnejn u nhar ta' Ħamis**.
- ◆ Il-ħin jibqa' bħas-soltu, jiġifieri fil-5.30pm ħin tas-sajf.
- ◆ FI-4.30pm il-ħin tax-xitwa.

**Il-paċi magħkom.**

# HAJJA U HIDMA – Ġunju 2013

**Is-Sibt 1 L-Ewwel Sibt tax-xahar.** Inġeddu l-konsagrazzjoni tagħna lill-Qalb Bla Tebgħa ta' Marija. Bejn l-10.00am u 12.00pm tkun miftuħa l-librerija. 6.00pm – Fil-Parroċċa tibda l-Adorazzjoni tal-Ewwel Sibt tax-xahar.

## **Il-Ħadd 2 Jum is-Solennita' ta' Corpus Christi.**

Wara l-quddiesa tat-8.30am ikun espost Ġesu' Sagramentat fil-Parroċċa fl-okkażjoni tal-Mitt Anniversarju mill-Kungress Ewkaristiku li kien sar fis-Sena 1913. Insibu ċ-ċans biex niġu inżuruh.

6.00pm – Rużarju

6.30pm – Quddiesa solenni minn P. Diegu

Theuma ofm. Cap. Kant mill-Kor Ħlewwa ta' Marija.

7.15pm – Purċissjoni bis-Sagrament li tgħaddi minn Triq Burmarrad, Triq San Pawl Milqi, Triq P Wistin Magro, Triq Magħsar, Triq Burmarrad sal-Knisja. Jiġu mqarbnha l-morda u l-anzjani li ma joħorġux mid-dar. Waqt il-purċissjoni isir xi talb u tkun ukoll akkumpanjata mill-Marsa Scouts Corps of Drums. It-tfal tal-Preċett u l-ġenituri tagħhom huma mħeġġa li jattendu.



**Il-Ħamis 6 L-Ewwel Ħamis tax-xahar.** Issir l-Adorazzjoni fis-Seminarju tal-Virtu' b'talb għall-vokazzjonijiet saċerdotali u reliġjużi. Tluq minn ħdejn il-Parroċċa f'nofs in-nhar. Wara l-quddiesa jsir ħin ta' adorazzjoni komunitarja.

## **Il-Ġimgħa 7 Festa Pubblika – Sette Giugno.**

Jum is-Solennita' tal-Qalb ta' Ġesu'. L-Ewwel Ġimgħa tax-xahar. Inġeddu l-konsagrazzjoni tagħna lil Qalb Imqaddsa ta' Ġesu'. Minn wara l-quddiesa tas-6.15pm u tul il-ġurnata jkun espost Ġesu' Sagramentat.

6.30pm – Rużarju

7.00pm – Quddiesa

Fl-okkażjoni tal-100 Anniversarju tal-Kungress Ewkaristiku li kien sar f'Malta, quddiesa mill-Arċisqof fi Pjazza San Ġorġ il-Belt u wara Purċissjoni bis-Sagrament sal-Konkattidral. It-tfal tal-Preċett flimkien mal-ġenituri għandhom jattendu. Min ġej iħalli ismu fis-sagristija.

## **Is-Sibt 8 Jum Liturġiku Solenni tal-Qalb Bla Tebgħa ta' Marija, Patruna tal-Parroċċa tagħna.**

7.00pm Fl-okkażjoni tas-Sena tal-Fidi, quddiesa solenni mmexxija mill-Isqof Awżiljarju Mons. Charles J Scicluna. Il-kant ikun immexxi mill-Kor Parrokkjali, Tota Pulchra u l-orkestra.

8.00pm Pellegrinaġġ Aux Flambeaux bl-Istatwa Titulari li tgħaddi mit-toroq Burmarrad, San Pawl Milqi, P Wistin Magro, Magħsar, Burmarrad sal-Knisja. Fuq iz-zuntier tingħata l-Barka Sagramentali. Imexxi l-Provinċjal P.Alfred Calleja. Waqt il-Pellegrinaġġ se jingħad ir-Rużarju u jkanta l-Kor Parrokkjali. Inhegġu l-familji li joqogħdu f'dawn it-toroq biex iżejnu x-xbieha tal-Qalb ta' Marija. Ejjew nattendu bi ħġarna għeżiež familji.

**Il-Ħadd 9** 9.00am Il-Kumitat Festa joħroġ jiġbor bieb bieb għall-Festa tagħna u jgassam il-programm tal-Festa. Grazzi tal-ġenerożita' tagħkom.  
10.30am Laqgħa fiċ-Ċentru Parrokkjali tal-Grupp Familji Nsara.

**L-Erbgħa 12** 7.30pm – Wara l-quddiesa ssir il-Lectio Divina fil-Knisja. Kulġadd hu mhegġeġ li jattendi.

**Il-Ħamis 13 Festa ta' Sant'Antnin ta' Padova.**

7.00pm Quddiesa li tkun animata mill-Kor Parrokkjali. It-tfal iġibu fjura lil Sant'Antnin. Wara l-quddiesa jsir it-Tberik tat-tfal u tingħata ħobża mbierka.



**Il-Ġimgħa 14** 7.00pm Laqgħa fiċ-Ċentru Parrokkjali mmexxija mill-Kappillan għall-ġenituri u parrini li t-tfal tagħhom ser jagħmlu l-Grizma tal-Isqof.

**Is-Sibt 15** Bejn id-9.30am u l-11.30am isir l-irtir għat-tfal tal-Grizma fiċ-Ċentru Parrokkjali. 7.00pm Quddiesa organizzata mill-Kummissjoni Familja fl-okkażjoni ta' Jum il-Missier. Kant mill-Kor Ħlewwa ta' Marija.

**Il-Ħadd 16 Jum il-Missier**  
11.30am Issir il-Quddiesa fiċ-Ċimiterju tal-Parroċċa.

**It-Tlieta 18** 6.00pm Adorazzjoni tal-Ħniena Divina fil-Knisja Parrokkjali.

**Il-Ħamis 20** Jiem ta' ċelebrazzjonijiet fil-Knisja u fuq barra fl-okkażjoni  
**sal-Ħadd 30** tal-Festa Titulari. Aktar dettalji fil-Programm tal-Festa.

**Is-Sibt 22 u**

**I-Ħadd 23** Il-Ġbir kollu jmur b'risq il-pajjiži foqra, u jitqassam mill-Papa.

**L-Erbgħa 26** Jum Dinji kontra l-Abbuż u t-Traffikar tad-droga.

**Is-Sibt 29 u**

**I-Ħadd 30** Il-ġbir imur kollu b'risq il-Parroċċa tagħna.

# HAJJA U HIDMA – Lulju 2013

**L-Erbgħa 3** Fr.Josef Pace u Fr.Stephen Borg, tal-Provincja tagħna, jġu ordnati saċerdoti fil-KonKattidral ta' San Gwann minn Mons. Arcisqof Pawlu Cremona OP. Nawgurawlihom u nitolbu ħafna għalihom. Fr. Josef ser ikun membru fil-Komunita' tagħna f'Burmarrad.

**Il-Ħamis 4** L-Ewwel Ħamis tax-xahar. Issir l-Adorazzjoni fis-Seminarju tal-Virtu' b'talb għall-vokazzjonijiet saċerdotali u religjużi. Tluq minn ħdejn il-Parroċċa f'nofs in-nhar. Wara l-quddiesa jsir ħin ta' adorazzjoni komunitarja.

**Il-Ġimgħa 5** L-Ewwel Ġimgħa tax-xahar. Inġeddu l-konsagrazzjoni tagħna lil Qalb Imqaddsa ta' Ġesu'.

**Is-Sibt 6** L-Ewwel Sibt tax-xahar. Inġeddu l-konsagrazzjoni tagħna lil Qalb Bla Tebgħa ta' Marija. Bejn l-10.00am u 12.00pm tkun miftuħa l-librerija. 6.00pm – Fil-Parroċċa tibda l-Adorazzjoni tal-Ewwel Sibt tax-xahar.

**Il-Ħadd 7** 10.00am – Quddiesa tal-Grizma tal-Isqof, li se tiġi amministrata minn Mons.Anton Gouder. Il-Kant ikun immexxi mill-grupp Rising Sun. 7.00pm – Quddiesa ta' Radd il-Ħajr tal-Festa Titulari u d-dħul tal-Istatwa fin-Niċċa. Janimaw il-Kor Parrokkjali Ħlewwa ta' Marija. Wara jsir B-B-Q fuq iz-zuntier. Ħallu isimkom fis-sagristija.

**It-Tlieta 9** 8.00pm Velja ta' talb fil-Knisja Parrokkjali tagħna fl-okkażjoni tal-Ordinazzjoni Saċerdotali ta' P.Josef Pace ofm Conv. u ta' P.Stephen Borg ofm Conv. Kulĥadd mistieden biex jattendi..

**L-Erbgħa 10** Ġurnata Għawdex. Tluq minn ħdejn il-Knisja fis-7.00am. Tħallux għall-aħħar għall-booking.

**Il-Ħamis 11** Fil-Parroċċa ta' Santa Luċija, P.Josef Pace ofm Conv., ser jagħmel il-Quddiesa Solenni tiegħu. Nitolbu għalih.

**Is-Sibt 13** Fis-7.00pm fil-Parroċċa tagħna P.Josef Pace ofm Conv. jagħmel il-Quddiesa Solenni tiegħu, fejn jiġi pprezentat lill-Parručċani kollha bħala Reliġjuż u Saċerdot fil-komunita' tagħna. Janimaw il-Kor Parrokkjali Ħlewwa ta' Marija.

F'dan il-weekend il-ġabra tmur għall-missjoni ġdida tagħna f'Kalkutta.

**L-Erbgħa 17** Ftuh tal-Iskola Sajf fiċ-Ċentru Parrokkjali. Fid-9.00am tigi ċelebrata Quddiesa fl-istess Ċentru.

7.30pm Lectio Divina fil-Knisja wara l-quddiesa ta' fil-għaxija.

**Il-Ħamis 18** 7.30pm Jibda l-kors tal-kitarra fiċ-Ċentru Parrokkjali.

**Is-Sibt 20** 7.00pm P.Stephen Borg ofm Conv. ser jiċcelebra Quddiesa fil-Parroċċa tagħna fl-okkażjoni tal-Ordinazzjoni Saċerdotali tiegħu. Nifirhulu u nitolbu għalih. Janima l-kor Hlewwa ta' Marija.

**Il-Ħadd 21** Illum fil-Parroċċa ta' San Pawl il-Baħar, żewġ studenti tagħna Fra Christian Borg u Fra Joseph Formosa jagħmlu l-Professjoni Solenni tagħhom. Nawgurawhom u nitolbu għalihom.

**Is-Sibt 27 u l-Ħadd 28** Fil-Quddies kollu li jsir fil-Parroċċa tagħna, il-ġabra tmur b'risq il-Parroċċa. Inkunu ġenerużi sabiex inħallsu għall-ispejjeż tal-elettriku u tal-arja ikkondizzjonata. Grazzi ħafna.

**It-Tlieta 30** Fis-6.00pm issir l-Adorazzjoni tal-Ħniena Divina.

***Nawguraw lill-Missirijiet kollha tal-Parroċċa tagħna l-isbaħ xewqat u Jum il-Missier mimli barka mis-sema. AWGURI.***

***F'ismi u f'isem il-Komunita' Parrokkjali tal-Parroċċa, nagħtu l-kondoljanzi tagħna lill-Komunita' Parrokkjali ta' San Pawl il-Baħar, b'mod partikulari lil Komunita' tal-Patrijiet, lill-għażiża ommu u l-familjari għat-telfa ta' P.Joe Cilia ofm.Conv, li ngħaqad mal-Mulej għal dejjem nhar it-12 ta' Mejju 2013***